

(2) നാളികേര കർഷകർക്ക് സഹായം

ശ്രീ. കുറുക്കോളി മൊയ്തീൻ: സർ, നാളികേരത്തിന്റെ വില കാലോചിതമായി വർദ്ധിപ്പിച്ച് അടിയന്തരമായി പഞ്ചായത്തുകൾതോറും നാളികേര സംഭരണത്തിനുള്ള സംവിധാനമുണ്ടാക്കണമെന്ന ആവശ്യമാണ് ഈ ശ്രദ്ധക്ഷണിക്കലിലൂടെ ഉന്നയിക്കുന്നത്. കേരളത്തിലെ പ്രധാന കാർഷിക ഉൽപ്പന്നമാണ് നാളികേരം. നമ്മുടെ സംസ്ഥാനത്തിന്റെ പേരുപോലും നാളികേരം, മലയാളം എന്നീ വാക്കുകൾ കൂട്ടിച്ചേർന്നതാണ്ല്ലോ. മലയാളത്തിനെപ്പോലെയല്ല, മലയാളത്തിനേക്കാൾ കഷ്ടമാണ് നാളികേര കർഷകന്റെ ഇന്നത്തെ അവസ്ഥ. നാളികേരത്തിന് ഏറ്റവും കൂടുതൽ വില കിട്ടിയത് 1988-ലാണെന്ന് മുതിർന്ന കർഷകരുമായി സംസാരിച്ചാൽ നമുക്ക് മനസ്സിലാക്കാൻ കഴിയും. ഒരു നാളികേരത്തിന് അന്ന് എട്ട് രൂപ വിലയുണ്ടായിരുന്നു. അന്ന് ഒരു കിലോ അരിയുടെ വില നാല് രൂപയിൽ താഴെയായിരുന്നു. അതായത്, ഒരു നാളികേരം കൊണ്ടുപോയാൽ രണ്ട് കിലോ അരി കിട്ടുന്ന ഒരു കാലം എന്നർത്ഥം. എന്നാൽ ഇന്ന് അരിയുടെ വില നാൽപ്പത് രൂപയാണ്. ഒരു കിലോ അരി കിട്ടണമെങ്കിൽ ഇന്ന് എത്ര നാളികേരം കൊണ്ടുപോകണമെന്ന കണക്ക് വ്യക്തമായി അറിയാമല്ലോ. തൊഴിലാളികളുടെ കൂലി അന്ന് നാൽപ്പത് രൂപയായിരുന്നു. എന്നാൽ ഇന്ന് എണ്ണൂറ് രൂപയായി വർദ്ധിച്ചു. അരിയുടെ വില പത്തിരട്ടി വർദ്ധിച്ചപ്പോൾ തൊഴിലാളികളുടെ കൂലി നാൽപ്പതിൽനിന്നും എണ്ണൂറായി ഇരുപതിരട്ടി വർദ്ധിച്ചു. തെങ്ങുകയറ്റത്തൊഴിലാളിയുടെ കൂലി എട്ട് തെങ്ങ് കയറ്റുമ്പോൾ ഒരു നാളികേരം എന്ന കണക്കിലായിരുന്നു. എന്നാൽ ഇന്ന് തെങ്ങുകയറ്റത്തൊഴിലാളിയുടെ കൂലി തെങ്ങൊന്നിന് അൻപത് രൂപയാണ്. അതായത്, അൻപതിരട്ടി വർദ്ധനവ് ഉണ്ടായിരുന്നെന്ന്. 1988-ൽ ഒരു തേങ്ങ പൊളിക്കുന്നതിന് ഒരു പൈസയായിരുന്നു കൂലി. ഇന്ന് ഒരു രൂപയാണ് കൂലി, അഥവാ നൂറിരട്ടിയുടെ വർദ്ധനവുണ്ടായി. 1988-നശേഷം 2008 വരെയും തേങ്ങയുടെ വില നാല് രൂപയ്ക്കും എട്ട് രൂപയ്ക്കുമിടയിലായി ഉയർന്നു താഴ്ന്നു നിന്നു. എന്നാൽ 2010-നശേഷം നാളികേരത്തിന്റെ വിലയിൽ വലിയ ഇടിവുണ്ടായി. 2.50 രൂപയ്ക്ക് താഴേയ്ക്ക് വന്ന അവസ്ഥയുണ്ടായി. ഒരു നാളികേരം കൊടുത്താൽ ഒരു നാരങ്ങ വാങ്ങാൻ കഴിയാത്ത കാലമായിരുന്നു. 2008-ൽ കേന്ദ്രം ഒരു നാളികേരത്തിന് 4.10 രൂപ വച്ച് പച്ചത്തേങ്ങ സംഭരിക്കാൻ തീരുമാനിച്ചെങ്കിലും കേരളത്തിൽ ഉദ്ഘാടന പരിപാടിയല്ലാത്ത സംഭരണം നടന്നില്ല. 2012-ലാണ് കിലോയ്ക്ക് 12 രൂപ വച്ച് പച്ചത്തേങ്ങ സംഭരണം 293 കൃഷിഭവനങ്ങളിലൂടെ ആരംഭിച്ചത്. അതുവഴി ഒരു നാളികേരത്തിന്റെ വില 5 രൂപയിലേയ്ക്ക് കുതിച്ചുയർന്നു. കിലോയ്ക്ക് മുപ്പത്തിയെട്ട് രൂപ വരെ ഘട്ടംഘട്ടമായി വില ഉയർത്തി. അതുവഴി ഒരു നാളികേരത്തിന് 15 രൂപവരെ വില കിട്ടുന്ന സന്ദർഭമുണ്ടായി. കഴിഞ്ഞ അഞ്ചുവർഷമായി കേരളത്തിൽ നാളികേരം സംഭരിക്കുന്നില്ല. സംഭരണത്തിനുള്ള ഏജൻസിയെപ്പോലും പ്രഖ്യാപിച്ചിട്ടില്ല. 2016-ലെ ബഡ്ജറ്റിൽ കിലോയ്ക്ക് 27 രൂപ വച്ച് എല്ലാ പഞ്ചായത്തുകളിലും പച്ചത്തേങ്ങ സംഭരിക്കുമെന്ന് പ്രഖ്യാപിച്ചിരുന്നെങ്കിലും

സംഭരണം നടന്നില്ല. നാളികേര കർഷകരെ രക്ഷിക്കാൻ തയ്യാറാകണം. മിടുക്കനും ഉത്സാഹിയുമായ ഒരു മന്ത്രിയിൽ ഞങ്ങൾക്ക് വലിയ പ്രതീക്ഷയുണ്ട്. 2016-ൽ പ്രഖ്യാപിച്ച 27 രൂപയിൽനിന്നും 32 രൂപയായി ഇന്ന് തറവില ഉയർത്തിയിട്ടുണ്ട്. പൊതുമാർക്കറ്റിൽ 48 രൂപ വിലയുള്ളപ്പോഴാണ് 32 രൂപയുടെ പ്രഖ്യാപനമുണ്ടായത്. ഇപ്പോൾ ഒരു കിലോ തേങ്ങയുടെ വില 30 രൂപയിലും താഴെയാണ്. നാളികേരത്തിന്റെ ഉൽപ്പാദനച്ചെലവ് പതിനഞ്ച് രൂപയോളം ആകുമെന്നതാണ് വസ്തുത. ഉത്പാദനച്ചെലവും അതിന്റെ അൻപത് ശതമാനവും ചേർന്നുള്ള വിലയിൽ സംഭരണം നടത്തുമെന്നാണ് ബഡ്ജറ്റ് പ്രഖ്യാപനത്തിലുള്ളത്. അങ്ങനെയെങ്കിൽ ഒരു കിലോ നാളികേരത്തിന് അൻപത്തിയാറ് രൂപ ലഭിക്കേണ്ടതുണ്ട്. എന്നാൽ തുടക്കത്തിൽ നാൽപ്പത്തിയഞ്ച് രൂപയെങ്കിലുമായി വർദ്ധിപ്പിച്ചുകൊണ്ട് നാളികേരം ഉൽപ്പാദിപ്പിക്കുന്ന മുഴുവൻ പഞ്ചായത്തുകളിൽനിന്നും അടിയന്തരമായി സംഭരിക്കാനുള്ള സംവിധാനമുണ്ടാക്കണമെന്ന് അഭ്യർത്ഥിക്കുന്നു.

11.00 A.M]

കൃഷി വകുപ്പുമന്ത്രി (ശ്രീ. പി. പ്രസാദ്): സർ, ആദരണീയനായ തിരൂർ അംഗം കുറുക്കോളി മൊയ്തീൻ കേരളത്തിന്റെ നാളികേര മേഖലയുമായി ബന്ധപ്പെട്ട വിഷയങ്ങളാണ് ഉന്നയിച്ചത്. അദ്ദേഹം അതിന്റെ സംഭരണ വിലയെക്കുറിച്ച് പറഞ്ഞു. ഇന്ത്യയിലെ കാർഷികവിളകളുടെ താങ്ങുവില പ്രഖ്യാപിക്കുന്നതിനുള്ള ശുപാർശകൾ കേന്ദ്ര സർക്കാരിന് സമർപ്പിക്കുന്നത് കമ്മീഷൻ ഫോർ അഗ്രിക്കൾച്ചറൽ കോസ്റ്റ് ആൻഡ് പ്രൈസസാണ്. വിളകളുടെ ഉല്പാദനച്ചെലവും മറ്റ് പ്രാദേശിക ഘടകങ്ങളും കണക്കാക്കിയാണ് താങ്ങുവില നിശ്ചയിക്കുന്നത്. ഇതിന്റെ അടിസ്ഥാനത്തിലാണ് കൊപ്രയ്ക്ക് കേന്ദ്രം താങ്ങുവില പ്രഖ്യാപിച്ചിരിക്കുന്നത്. ഇപ്പോൾ കിലോയ്ക്ക് 103.35 രൂപയാണ്. യഥാർത്ഥ കർഷകർക്ക് സംഭരണത്തിന്റെ ഗുണം ലഭിക്കണമെങ്കിൽ പച്ചത്തേങ്ങയ്ക്ക് എം.എസ്.പി. നിശ്ചയിച്ച് സംഭരിച്ചാൽ മാത്രമേ സാധ്യമാകുകയുള്ളൂ. അതിനാൽ കേരളം കേന്ദ്രത്തോട് നിരന്തരം ആവശ്യപ്പെടുന്നത് കൊപ്രയ്ക്ക് പകരം പച്ചത്തേങ്ങയ്ക്ക് താങ്ങുവില പ്രഖ്യാപിക്കണമെന്നും സ്റ്റേറ്റ് സ്പെസിഫിക്കായി എം.എസ്.പി.-പ്രഖ്യാപിക്കണമെന്നുമാണ്. എന്നാൽ പച്ചത്തേങ്ങയ്ക്ക് എം.എസ്.പി. പ്രഖ്യാപിക്കാൻ കേന്ദ്രം തയ്യാറായിട്ടില്ല. കൊപ്രയ്ക്ക് പ്രഖ്യാപിച്ചിട്ടുള്ള താങ്ങുവില അടിസ്ഥാനപ്പെടുത്തിയാണ് കേന്ദ്ര കൃഷിമന്ത്രാലയം പച്ചത്തേങ്ങയ്ക്ക് ഇപ്പോൾ 28 രൂപ താങ്ങുവില പ്രഖ്യാപിച്ചിട്ടുള്ളത്. സംസ്ഥാന സർക്കാർ കേരളത്തിലെ നാളികേര കർഷകരുടെ വർദ്ധിച്ച ഉല്പാദനച്ചെലവ് മനസ്സിലാക്കിയാണ് നാളികേരത്തിന്റെ സംഭരണവില നിലവിലെ 27 രൂപയിൽനിന്നും കേന്ദ്ര സർക്കാർ പ്രഖ്യാപിച്ച 28 രൂപയേക്കാൾ നാല് രൂപ അധികം നൽകി 32 രൂപയ്ക്ക് സംഭരിക്കാൻ 2021-2022-ലെ ബഡ്ജറ്റിൽ പ്രഖ്യാപിച്ച് നടപ്പിലാക്കിയത്. പച്ചത്തേങ്ങ സംഭരണത്തിനുള്ള നോഡൽ ഏജൻസികളായി കേരഫെഡ്, നാളികേര വികസന കോർപ്പറേഷൻ എന്നിവയെ സർക്കാർ

ചുമതലപ്പെടുത്തിയിട്ടുണ്ട്. ഇപ്പോൾ നാളികേരത്തിന്റെ വില ഇടിയുനുവെന്ന് നാളികേര കർഷകരുടെയിടയിൽനിന്ന് പരാതി ഉയരുന്നതിനാലും ഇക്കണോമിക് ആൻഡ് സ്റ്റാറ്റിസ്റ്റിക്സ് ഡിപ്പാർട്ട്മെന്റിന്റെ വിലനിലവാരത്തിന്റെ അടിസ്ഥാനത്തിലും തിരുവനന്തപുരം, തൃശൂർ, മലപ്പുറം ജില്ലകളിൽ പച്ചത്തേങ്ങയുടെ വില 31 രൂപയായി കാണുന്ന സാഹചര്യത്തിലും പച്ചത്തേങ്ങ സംഭരിക്കുന്നതിനുള്ള അടിയന്തര നടപടി സ്വീകരിച്ചിട്ടുണ്ട്. ആദ്യഘട്ടമായി പച്ചത്തേങ്ങയുടെ താങ്ങുവിലയേക്കാൾ കുറവുള്ള തിരുവനന്തപുരം, തൃശൂർ, മലപ്പുറം ജില്ലകളിൽ കേരഫെഡ് നേരിട്ട് പച്ചത്തേങ്ങ സംഭരിക്കുന്നതാണ്. തിരുവനന്തപുരത്തെ ആനയറയിലുള്ള കേരഫെഡിന്റെ റീജിയണൽ ഓഫീസിലും തൃശൂർ പൂച്ചിനിപ്പാടത്തുള്ള കേരഫെഡ് ഓഫീസിലും പൊന്നാനിയിലെ വെളിയങ്കോടുള്ള പെരുമ്പടപ്പ് ബ്ലോക്ക് കോക്കനട്ട് ആൻഡ് പ്രോസസ്സിംഗ് മാർക്കറ്റിംഗ് സൊസൈറ്റിയിലും കേരഫെഡ് സംഭരണം ആരംഭിക്കുന്നതാണ്.

ശ്രീ. കുറുക്കോളി മൊയ്തീൻ: സർ, ഓരോ ജില്ലയിലും ഒരു കേന്ദ്രത്തിൽമാത്രം സംഭരിച്ചാൽ കർഷകർക്ക് എങ്ങനെയാണ് ഉല്പന്നങ്ങൾ എത്തിക്കാൻ കഴിയുന്നത്; അതുകൊണ്ട് നേരത്തെയുണ്ടായിരുന്നതുപോലെ പഞ്ചായത്തുകൾതോറും കൃഷിഭവനിലൂടെ സംഭരിച്ചതുപോലെയുള്ള സംവിധാനമാണ് പുനരാരംഭിക്കേണ്ടത്.

ശ്രീ. പി. പ്രസാദ്: സർ, ആ പ്രശ്നങ്ങൾ സംബന്ധിച്ച് പരിശോധിച്ചതിനുശേഷം സംഭരണത്തിന് കൂടുതൽ കേന്ദ്രങ്ങൾ ആവശ്യമായി വന്നാൽ അതനുസരിച്ച് ഏർപ്പെടുത്തുന്നതാണ്.

V സബ്മിഷൻ

(1) സ്പെഷ്യൽ പബ്ലിക് പ്രോസിക്യൂട്ടറുടെ നിയമനം

ഡോ. എം. കെ. മുനീർ: സർ, 7-4-2021-ൽ കണ്ണൂർ ജില്ലയിലെ കൂത്തുപറമ്പ് ചൊക്ലി സ്റ്റേഷൻ പരിധിയിൽ പുല്ലൂർകരയിൽ 23 വയസ്സുകാരനായ മൻസൂർ എന്ന യുവാവ് അതിദാരുണമായി കൊല്ലപ്പെട്ടു. ഇതുസംബന്ധിച്ച് ചൊക്ലി സ്റ്റേഷൻ പരിധിയിൽ ക്രൈം നമ്പർ 118/2001 ആയി രജിസ്റ്റർ ചെയ്തിട്ടുള്ളതും അതുപോലെ ക്രൈം നമ്പർ 106/സി.ബി.-കണ്ണൂർ ആൻഡ് കാസർഗോഡ് എന്ന പേരിൽ ക്രൈം ബ്രാഞ്ച് കണ്ണൂരിൽ രജിസ്റ്റർ ചെയ്തിട്ടുള്ളതുമായ കേസ് ഇപ്പോൾ തലശ്ശേരി ജുഡീഷ്യൽ ഫസ്റ്റ് ക്ലാസ് മജിസ്ട്രേറ്റ് കോടതിയിൽ പെൻഡിംഗിലാണ്. ഇതിൽ പ്രതിയായ ജാഫിർ പി. പി. എന്നയാളെ നാളിതുവരെ അറസ്റ്റ് ചെയ്തിട്ടില്ല. അയാളുടെ ഫോൺ എല്ലാ ദിവസവും ഓണാണ്, മൊബൈൽ സ്റ്റാറ്റസ് അപ്ഡേറ്റ് ചെയ്യുന്നുമുണ്ട്. എന്നിട്ടും പോലീസിന് പ്രതിയെ കണ്ടെത്തി അറസ്റ്റ് ചെയ്യാൻ കഴിയുന്നില്ല. അദ്ദേഹത്തെക്കുറിച്ച് പോലീസ് കോടതിയിൽ പറഞ്ഞത്